

15 ta' Frar, 1957

Imhallfin:—

Is-S.T.O. Sir L.A. Camilleri, Kt., LL.D., President;  
 Onor. Dr. A.J. Montanaro Gauci, C.B.E., K.M., LL.D.;  
 Onor. Dr. W. Harding, K.M., B.Litt., LL.D.

Vincent Cachia *versus* Carmelo Cachia et.

**Testment — Impunjazżjoni — Qerq — Vjolenza —  
 Inkapaċità Mentali — Kaptazzjoni u Sugġestjoni —  
 Kunsens — Nullità — Ċitazzjoni — Kawżali — Art.  
 1024(1) u 1021 tal-Kodiċi Civili**

F'kawza fejk iġi mpunjat testament għallex dan "sar fuq żegħil u/jew qerq tal-konvenuti li approfittaw ruħhom mill-istat mentali deficijenti tat-testatur u/jew fuq pressjoni eżerċitata fuq it-testatur minn hadd ieħor, b'mod li l-volontà tat-testatur kienet għall-anqas vizzjata". din il-premessa, rettament interpretata, għandha tiqies fis-sens illi t-testatur kien fi stat mentali debboli, u mħabba f'hekk il-pretiż żegħil u qerq da parti tal-konvenuti, u pressjoni da parti ta' hadd ieħor, kelhom l-effett li huwa, mingħajr ma ried, gie kostrett jagħmel id-dispożizzjonijiet testamentarji mpunjati, li fuq dan il-motiv l-attur isostni li huma nulli u ta' ebda effett minħabba nuqqas jew vizzju tal-kunsens da parti tat-testatur. U hija fuq dik il-kawżali biss li f'kawza sinjali tiġi qeghedha tintalab id-dikjarazzjoni tan-nullità tat-testament, u mhux anki fuq il-kawżali tal-inkapaċità assoluta tat-testatur, billi din l-aħħar kawżali ma tinsabx dedotta fl-att taċ-ċitazzjoni, u lanqas tista' tiġi ritenuta kompriża jew involuta: għax l-impunjazżjoni ta' testament minħabba kaptazzjoni jew sugġestjoni tippresupponi l-kapaċità tat-testatur, u għalhekk hija kontradittorja mal-impunjazżjoni minħabba inkapaċità assoluta. Għaldaqstant l-impunjazżjoni għandha tiqies limitata għall-motiv ta' qerq u vjolenza li mħabba fihom gie vizzjat il-kunsens tat-testatur.

*L-ghemil doluz jew qerq huwa motiv ta' nullità meta l-inganni wżati jkunu tali li mingħajrhom it-testatur ma kienx jagħmel id-dispożizzjonijiet testamentarji mpunjati. In kwantu għall-vjolenza, din, biex tivvizzja l-kunsens, trid tkun tali li tagħmel impressjoni fuq persuna raġjonevoli, u gġielgħa tibza' li hija jew hwejjiġha jiġu esposti ingustament f'perikolu ta' hsara kbira, meħudin in konsiderazzjoni l-età, is-sess u l-kondizzjoni ta' dik il-persuna, b'mod li t-testatur ma kienx liberu li jagħzel u jagħmel dak li kien jixtieq, imma, biex jevita l-minaccja ta' dannu gravi kif fuq speċifikat, jagħzel u jagħmel dak li jrid hadd ieħor.*

*Billi t-testatur jagħmel dak li xtaqet persuna oħra, u biex jikkuntentaha, ma jistax jiġi ritenut li hu għamel it-testment kontra l-volontà tiegħu u mħabba vjolenza fuqu eżercitata. Biex l-impunjativa tirnexxi, hemm bżonn jirrizulta li l-volontà tat-testatur għet b'xi mod alterata b'qerq jew bi vjolenza, u illi t-testatur ma kienx jiddisponi f'it-testment kif iddispona kieku ma kienx l-iżball li sab ruħu fih m'nhabba l-vjolenza li ngannatu.*

*Jekk it-testatur, wara li għamel it-testment, iddispjaċieħ, dan ma jfisserx li meta għamel it-testment kien vjolentat jew ingannat, jew li l-volontà tiegħu kienet b'xi mod alterata. Jekk verament it-testatur iddispjaċieħ, huwa kellu r-rimedju li jagħmel testment ieħor; u jekk testment ieħor ma għamelx, il-volontà libera tiegħu fil-hin li għamel it-testment ma setgħetx tiġi mħassra jew vizzjata b'resipixxenzi li setgħu graw wara.*

**Il-Qorti;—**Rat iċ-ċitazzjoni quddiem il-Prim'Awla tal-Qorti Civili, li biha l-attur talab li, wara li tkun premessa kwalunkwe opportuna dikjarazzjoni, u mogħtijin il-provedimenti meħtieġa, peress illi fid-9 ta' Jannar 1948 miet Emmanuele Cachia (dok. A), missier l-instanti u l-konvenut Carmelo Cachia; u peress illi l-istess Emmanuele Cachia, b'testment "unica charta" għand in-Nutar Giovanni Azzopardi tat-2 ta' Dicembru 1932, kien halla lill-instanti werriet tiegħu kwantu għan-nofs tan-nuda proprjetà (u fin-nofs l-ieħor lill-konvenut Carmelo Cachia), fil-waqt li b'testment ieħor għand in-Nutar Victor Bisazza tat-2 ta' Novembru 1947 dina l-istituzzjoni ta' eredi għet mibdula fis-sens illi lill-instanti gie mħolli t-terz biss tal-istess nuda

proprietà, u fiż-żewġ terzi l-oħra ġew istitwiti eredi l-konvenuti, terz kull wieħed; u peress dan it-tieni testament sar fuq żegħir u/jew qerq tal-konvenuti, li approfittaw ruħhom ukoll mill-istat mentali defiċjenti tat-testatur, u/jew fuq pressjoni eżerċitata fuq it-testatur minn hadd ieħor, b'mod li l-volontà tal-istess testatur kienet għall-anqas vizzjata; (1) jiġi dikjarat u deċiż minn din il-Qorti li t-tieni testament fuq imsemmi, magħmul minn Emmanuele Cachia fl-atti tan-Nutar Victor Bisazza tat-2 ta' Novembru 1947, huwa null u ta' ebda effett minhabba nuqqas u/jew vizzju tal-volontà tat-testatur, kif jiġi pruvat waqt il-kawża, u għalhekk is-suċċessjoni tiegħu għandha tkun regolata mill-ewwel testament tiegħu, fl-atti tan-Nutar Giovanni Azzopardi tat-2 ta' Diċembru 1932; u (2) il-konvenuti, f'kull każ, jiġu dikjarati inkapaċi li jissuċċiedu għall-istess Emmanuele Cachia minhabba indenjità, skond l-art. 642 (c) tal-Kodiċi Civili, Kap. 23. Bl-ispejjeż;

*Omissis;*

Rat is-sentenza mogħtija minn dik il-Qorti fl-24 ta' Ottubru 1956, li biha ġew respinti t-talbiet, bl-ispejjeż; wara li kkunsidrat;

Illi b'testament "unica charta" fl-atti tan-Nutar Giovanni Azzopardi tat-2 ta' Diċembru 1932 il-mejjet Emmanuele Cachia, fost dispożizzjonijiet oħra, halla lill-attur, ibnu, werriet tiegħu fin-nofs tan-nuda proprietà, u fin-nofs l-ieħor lill-ibnu l-konvenut Carmelo Cachia; u b'testament fl-atti tan-Nutar Victor Bisazza tat-2 ta' Novembru 1947 dina l-istituzzjoni ta' eredi giet mibdula, billi l-istess testatur halla lill-attur it-terz biss tal-istess nuda proprietà, u istitwixxa eredi fiż-żewġ terzi l-oħra lill-konvenuti f'terz kull wieħed. Hu miet fid-9 ta' Jannar 1948;

Illi, kwantu għall-kawżali taċ-ċitazzjoni, il-konvenut jallega li t-testament fuq imsemmi huwa null minhabba nuqqas u/jew vizzju tal-volontà tat-testatur; u dana billi jippretendi li dan it-testament sar fuq żegħir u/jew qerq tal-

konvenuti, li approfittaw ruhhom ukoll mid-defiċjenza mentali tat-testatur, u/jew li sar fuq pressjoni eżerċitata fuq it-testatur minn hadd ieħor;

Illi, għal dak li jirrigwarda l-portata tat-terminu "pressjoni", użat fiċ-ċitazzjoni, għandu jingħad illi din l-espressjoni tista' tiġi riferita għall-qerq jew għall-vjolenza, iżda wehdedha la tisser qerq u lanqas vjolenza. Kif inhi adoperata fiċ-ċitazzjoni, għalkemm tista' tiġi kunsidrata in relazzjoni għall-qerq pretiż mill-attur, ma tistax tammonta għall-kawżali ta' vjolenza għall-finijiet tad-domanda. Tabilhaqq, biex ikun hemm vjolenza ġuridika, huwa meħtieġ li tiġi adoperata kondotta għar-rigward tat-testatur li, b'konsiderazzjoni tal-każ konkret, tkun ta' natura tali li fuq persuna raġjonevoli tkun tista' tinkuti l-biza ta' dannu gravi. Għall-finijiet proċedurali, mbgħad, hu meħtieġ li l-vjolenza tiġi dedotta b'mod espress u ċar fl-att stess taċ-ċitazzjoni. F'dan il-każ, il-vjolenza mhix dedotta bħala kawżali; u t-terminu "pressjoni" adoperat mill-attur huwa vag u ekwivoku, u ma jissodisfax l-eżiġenzi proċedurali f'dan ir-rispett;

Illi, kwantu għad-defiċjenza mentali allegata fl-istess ċitazzjoni, anki din ma tammontax għal kawżali ta' inkapaċità tat-testatur li jagħmel l-imsemmi testment. Mhux kull defiċjenza jew indeboliment mentali jwassal għall-inkapaċità ġuridika tat-testatur. Biex dina d-defiċjenza twassal għall-inkapaċità trid tkun tali, bħala infermità mentali, li timpedixxi lit-testatur, fil-waqt tat-testament, milli jkollu "cognizione di causa" u kuxjenza tal-atti tiegħu, jiġifieri trid tkun assoluta. L-attur fiċ-ċitazzjoni ddeduċa l-allegata defiċjenza mentali tat-testatur mhux bħala inkapaċità, għax dan ma qalux, imma bħala ċirkustanza li minnha l-konvenuti suppost approfittaw ruhhom biex ikunu jistgħu jżaw qerq fuq it-testatur;

Illi, għalhekk, l-unika kawżali dedotta a bażi tal-azzjoni hi dik tal-qerq, u f'dan ir-rigward biss tista' tiġi kunsidrata t-talba tal-attur;

Illi l-qerq jikkonsisti f'dawk il-maneggi frawdolenti li bihom jiġi nfluwenzat l-animu tat-testatur, u bihom tiġi karpita dispożizzjoni testamentarja li diversament hu ma kienx jagħmel; u l-forma li l-qerq jassumi konkretament tvarja skond l-ingenjożità tal-bniedem. Izda biex iwassal għall-vizzju tal-volontà u għan-nullità relattiva ta' dispożizzjoni testamentarja, il-qerq irid ikun ingust, gravi u determinanti. Hekk il-Qorti tal-Appell ta' Perugia (Giuris. It., 1874, 2,60):— "Tutto ciò che agisce sull'intelligenza del testatore e ne falsa i concetti, ne corrompe i giudizi, insinuandogli delle idee, facendogli adottare delle risoluzioni che egli, lasciato a sè stesso, sarebbe stato ben lungi dall'adottare, tutto ciò che con male arti, con riprovevoli blandizie, è diretto a conciliare l'altrui benevolenza affine di conseguire quelle liberalità che altrimenti non si sarebbero ottenute, tutto questo complesso di cose costituisce l'essenza della suggestione e della captazione dolosa, ed è causa di nullità dei testamenti, rispetto ai quali stanno i predetti vizi come ai contratti la violenza e la frode";

Izda, kull kura, żegħil, attenzjoni, suggerimenti, insistenzi, li ma jkunux akkompjanati minn "male arti", minn artifizi riprovevoli, ma jikkostitwux il-qerq; għax l-essenza tal-qerq tikkonsisti preċiżament f'dik is-sugġestjoni li bhala effett tal-ingann tissogġjoga l-volontà ta' min isofriha. Hekk Papiniano (Leg. 3 Dig):— "Virum, qui non per vim nec dolum, quod minus uxor contra eum, mutata voluntate, codicillos faceret intercesserat, sed (ut fieri adsolet) offensam segere mulieris maritali sermone placaverat, in crimen non incidisse respondi, nec ei quod testamento fuerat datum suferendum";

Illi, bhala għajnuna għall-valutazzjoni psikjatrika tal-provi, dik il-Qorti, b'digriet taz-17 ta' Frar 1956, innominat lit-Tabib Dr. Paul Cassar biex jirrelata fuq l-istat mentali tat-testatur relattivament għat-testment in kwistjoni. B'relazzjoni tiegħu tat-12 ta' Mejju 1956, il-perit wasal għal dawn il-konkluzjonijiet, li, għalkemm jirrigwardaw il-kapa-

çità tat-testatur fil-mument tat-testment, iservu għar-rizoluzzjoni tal-kwistjoni tal-qerq kif preżentata mill-atturi: li t-testatur kien immanifesta sporadikament xi disturbji mentali, sija qabel u sija wara t-testment; illi però ma hemmx provi suffiċjenti għal dak li jirrigwarda l-gravità tal-infermità mentali, u provi preċiżi u rigorużi, għal dak li jirrigwarda ż-żmien, li fil-waqt tat-testment, jew fil-ġranet prosimi, it-testatur kien affett serjament minn insanità mentali li rrendietu inabili li jiffirma idea ċara tad-drittijiet u doveri tiegħu, li jifhem l-importanza u l-konsegwenzi tal-atti tiegħu, jew li vvizzjatlu l-volontà tiegħu b'mod li rrendietu inkapaċi li jagħmel it-testment fuq imsemmi;

Illi rrizulta li d-decujus, li miet ta' 74 sena u disgħa xhur, kien wera xi fenomeni mentali, riferibbli, kif qal il-perti, għall-kamp mnemoniku u percettiv, billi kien qal li xtaq iżur jew li kellu viziti minn familjari tiegħu li kienu ilhom mejtin, u xi drabi kien qal li ra lill-ommu ma' ġenbu. Skond ix-xhud Dolores Cachia, xi xahar jew tnejn qabel miet hu kien jinsa xi ismijiet, anki ta' martu, iżda fil-pront kien jintebaħ; huwa però qatt ma kien ikollu skatti ta' biki jew dahq barra minn loku, u qatt ma esprima ideat persekutorji jew ta' grandezza. Skond ix-xhieda tal-Perit Joseph Cachia Fearne, neputi tiegħu, id-decujus qatt ma tilef mir-raġuni, u kien jirrispondi għat-ton. Ix-xhud iddeskrivieħ "strong willed", li, jekk kien irid jew jixtieq xi haġa, ma kienx iċedi qabel ma jottjeniha, u li baqa' ta' dan in-natural sa l-aħħar ta' hajtu. Xi ġranet qabel miet baqa' jirrifjuta jagħti xi flus lill-ibnu qabel ma dana jipproduċi l-kontijiet. Giovanni Scicluna, li kien jaf sewwa lit-testatur, xehed li anki meta ma kienx jiflaħ kien għad għandu l-awtorità tiegħu shieħa, kif jidher ukoll mill-komportament tiegħu waqt it-testment, kif irriferixxa n-Nutar Victor Bisazza. Mart id-decujus iddeskrivietu bħala raġel ta' rasu, li kien irid kollox kif irid hu; u Pio Pisani, xhud tal-attur stess, xehed li kien ftit testard, u dak li jgħid hu kien jgħaddi;

Ir-Reverendu Padre Domenico Borg xehed li d-decujus kien staqsieh kemm kienet tiswa fondazzjoni ta' quddies in perpetwu fil-gimgha, u li meta qallu l-ammont huwa qata' qalbu u ma ghamel xejn. Skond ma xehed l-attur, xi sitt ijiem qabel ma miet, it-testatur kellu zjara minn ghand Carmelo Cutajar; u meta dan kellmu fuq zewgt idjar li l-attur kien irranga, u osservalu kemm kienu gew sbieh, it-testatur staqsieh kemm kienu ntefqu flus u kemm kien ghad fadal x'jithallas tax-xoghol; u matul il-konversazzjoni fuq dan is-suggett ghal tul ta' kwarta, it-testatur ma zbaljax fid-diskors. L-imsemmi Giovanni Scicluna, li kien wiehed mix-xhieda tat-testment, sama' lit-testatur jiddetta hu t-testment, u qal:— "Anzi nghid li kien f'sensieh sewwa; u meta n-nutar qralu dak li huwa qal li ried jaghmel, ma esprimiex xi oppozizzjoni ta' xi haga oħra, jew qal xi kliem ieħor li bih bniedem seta' jahseb li hu ma riedx dak li kien qieghed jaqralu n-nutar". It-testatur qal lill-martu biex thallas lin-nutar u taghtieh grog, u mbghad wasslu sal-antiporta. It-tabib kuranti tieghu, Dr. Navarro, xehed li wara ma rriskontrax xi rammolliment cerebrali fit-testatur. Giovanni Scicluna, il-fiducjarju tat-testatur, xehed ukoll li darba l-mara tat-testatur kienet uriet mieghu li riedet li t-testatur idahhal lill-oħtha, il-konvenuta, fil-wirt, u li kienet qalet li jekk ma jdahhalhiex ma tiffirmalux it-testment, u illi qabel it-testment id-decujus kien qallu li jekk idahhal lill-konvenuta fil-wirt ibnu l-attur ibati, ghax lill-ibnu l-ieħor, il-konvenut, kien diga' hafirlu dejn ta' £350, u li wara t-testment huwa kien ilmenta mieghu li ahjar ma ghamlux;

Illi rrizulta li fl-ahhar sena ta' hajtu l-konvenuta kienet tmur darbtejn u anki aktar kulljum, iddur bit-testatur; u dana, peress li martu kienet ma tantx tisma, kien irid li l-konvenuta tircievi hi l-preskrizzjonijiet tat-tabib. Irrizulta wkoll li t-testatur ried li wara mewtu, martu, ta' eta' avanzata, ma tibqghax wehedha, u li oħtha tibqa' magħha;

Illi l-kumpless tal-provi juri li, ghalkemm it-testatur kien sporadikament jimmanifesta indeboliment mentali

(bħal meta tliet ijiem qabel miet ried johrog biex imur Bormla bl-iżveljarin f'idu), kif hu mistenni minn nies tal-età tieghu, hu però ma kellux kambjament tal-personalità, u baqa' awtoritarju sa l-aħħar granet ta' ħajtu. Dam għaxar tjiem biss fis-sodda qabel mewtu, u beda jewden biss meta kien bil-grizma. Minn naħa l-oħra, l-attur, li għandu fuqu l-piż tal-prova, ma ppruvax li kien hemm qerq da parti tal-konvenuti jew hadd ieħor, użat fuq it-testatur biex idahħal fil-wirt lill-konvenuta. Ebda element ta' prova ma rriżulta li kien hemm makkinazzjoni, raġġiri jew frode fuq it-testatur, u li l-mod kif iddispona minn hwejġu ma jirrispekkjax il-volontà tieghu libera u kaxjenti. L-attur sostna li mhix haġa naturali li missier inaqqas mill-kwota ereditarja li jkun qabel haħla lill-ibnu biex jiffavorixxi persuna estranea, għalkemm oħt it-tieni mara tieghu. Izda kambjament simili fil-volontà tat-testatur ma jfisserx l-adoperament ta' qerq; mhux biss għax dak li jista' jidher stramb għal hadd ieħor jista' jkolhu l-gustifikazzjoni tieghu, imma wkoll għax f'dan il-każ it-testatur ried minn naħa waħda jibbenefika lill-oħt martu, li daret bih kontinwament, u minn naħa l-oħra ried jassikura li martu, fl-aħħar ta' ħajjitha, wara li jmut hu, ma tibqgħax wehedha. Kull suggeriment, jew anki insistenza, żegħil jew attenzjoni, li seta' kien hemm da parti tal-mara tat-testatur jew ta' oħtha, l-konvenuta, jew ta' żewġ dina, il-konvenut, ma jikkostitwux qerq taħt forma ta' kaptazzjoni jew sugġestjoni, u ma jwasslux għan-nullità tat-testament in kwistjoni;

### *Omissis;*

Rat in-nota tal-appell tal-attur, u rat il-petizzjoni tieghu, fejn talab li s-sentenza fuq imsemmija tiġi revokata, billi konsegwentement jiġu akkolti d-domandi tieghu, bl-ispejjeż taż-żewġ istanzi kontra l-konvenuti;

### *Omissis;*

### Ikkunsidrat;



Illi l-appellant qiegħed jibbaza d-domandi tiegħu dedotti bl-att taċ-ċitazzjoni fuq il-premessa li t-testament in atti Victor Bisazza tat-2 ta' Novembru 1947, "sar fuq żegħhil, u/jew qerq tal-konvenuti, li approfittaw ruħhom ukoll mill-istat mentali defiċjenti tat-testatur, u/jew fuq pressjoni eżerċitata fuq it-testatur minn haddieħor, b'mod li l-volontà tal-istess testatur kienet għall-anqas vizzjata"; u bl-ewwel domanda ġie mitlub li "l-imsemmi testment jiġi dikjarat null u ta' ebda effett minhabba nuqqas u/jew vizzju tal-volontà tat-testatur", mentri bit-tieni domanda qegħedha tintalab id-dikjarazzjoni tad-dekadenza tal-konvenuti, skond l-art. 642 (c) tal-Kodiċi Civili;

Rettament interpretata, il-premessa fuq riportata għandha tiftiehem li t-testatur kien ta' stat mentali debboli, u mhabba f'hekk, il-pretiż żegħhil u qerq da parti tal-konvenuti, u pressjoni da parti ta' hadd ieħor, kellhom l-effett li huwa, mingħajr ma kien ried, ġie kostrett jagħmel id-dispozizzjonijiet testamentarji in kwistjoni, li fuq dan il-motiv l-appellanti jsostni li huma nulli u ta' ebda effett minhabba nuqqas jew vizzju tal-kunsens da parti tat-testatur. Hija fuq dik il-kawżali biss li f'dan il-ġudizzju qegħedha tintalab id-dikjarazzjoni tan-nullità tat-testament fuq imsemmi, u mhux anki fuq il-kawżali tal-inkapaċità assoluta tat-testatur, billi din l-aħħar kawżali ma tinsabx dedotta fl-att taċ-ċitazzjoni; u lanqas lista' tiġi ritenuta kompriża jew involuta, billi, kif ġie deciż minn din il-Qorti fit-28 ta' Mejju 1926 in re "D'Anastas vs. D'Anastas" (Vol. XXVI-1498), "l'impugnazione del testamento per captazione e suggestione presuppone la capacità del testatore, e quindi contraddice alla impugnazione per incapacità assoluta";

Ikkunsidrat;

Illi, fissati t-termini tal-kontestazzjoni, l-impunjazzjoni avanzata mill-appellant għandha titqies limitata għall-motiv ta' qerq u vjolenza, li mhabba fihom ġie vizzjat il-kunsens tat-testatur. Għalkemm il-kelma "pressjoni" tin-

sab improprijament uzata, izda mill-kumpless ghandu jigi deżunt li tisser "vjolenza", anki ghar-raġuni ta' ekwipollenza bejn iż żewġ vokabboli, billi jista' jkun hemm vjolenza meta jkun hemm pressjoni gravi indebita;

### Ikkunsidrat;

Illi, skond il-prinċipji generali tal-obligazzjonijiet regolanti l-vizzji tal-kunsens, l-għemil doluż jew qerq huwa motiv ta' nullità meta l-inganni wżati jkunu tali li mingħajrhom it-testatur ma kienx jagħmel id-dispożizzjoni testamentarja mpunjata (art. 1024 (1) Kod. Civ.). Fi kliem ieħor, dawk l-inganni għandhom ikunu tali li jinfluwenzaw lit-testatur biex jagħmel dak li mingħajrhom huwa ma kienx jagħmel. U biex il-vjolenza tivvizzja l-kunsens, trid tkun tali li tagħmel impressjoni fuq persuna raġjonevoli, u gġiegħelha tibża li hija jew hwejjigħa jigu esposti ngustament f'perikolu ta' ħsara kbira, meħudin in konsiderazzjoni l-età, is-sess u l-kondizzjoni ta' dik il-persuna (art. 1021 Kod. cit.);

L-istat mentali tat-testatur fil-każ in eżami jista' jigi meħud in konsiderazzjoni biss in kwantu l-allegati qerq u vjolenza setghu jirriflettu u jinfluwixxu fuq dik il-kondizzjoni mentali tiegħu. Skond l-imsemmija dispożizzjoni tal-art. 1021 tal-Kodiċi Civili, il-kunsens jigi vizzjat minhabba vjolenza fil-każi hemm kontemplati u fuq riferiti, billi f'dik l-evenjenza dak li jkun ma jkunx liberu li jagħżel jew li jagħmel dak li jixtieq, izda biex jevita dannu gravi lill-persuna tiegħu, jew lill-parenti prossimi tiegħu, jew lill-konjuġi tiegħu, jew lill-hwejġu, jagħżel u jagħmel dak li jrid ħadd ieħor, u konsegwentement tonqos il-libertà f-azzjoni tiegħu, li għalhekk ma tista' qatt tkun volontarja;

### Ikkunsidrat;

Illi mill-provi prodotti rrizulta li t-testatur Emmanuele Cachia, miet fid-9 ta' Jannar 1948 (fol. 6) fl-età ta' 74 sena u disgħa xhur, jigifieri xahrejn u ġimgha wara li għamel it-testament impunjat. Huwa kien sa l-aħħar ta' natura aw-

toritarja, u meta kien ikun irid xi haga ma jistriehx qabel jottjeniha; kien igerger ghal kull haga ta' xejn, u gie li kellu xi jghid ma' ibnu, il-konvenut Carmelo, izda mhux fuq affarijiet ta' importanza; u malajr kien jghaddilu. Skond ix-xhieda ta' Giovanni Scicluna, li kellu certa intimità mat-testatur, li kien wiehed mix-xhieda fit-testment impunjat (fol. 36), kienet il-mara tat-testatur li pperswadiet lill-żewgħa biex idahħal lill-konvenuta fit-testment u li ma riedetx tiffirma t-testment "uniça charta" jekk huwa ma jagħmelx hekk. Qabel it-testment, it-testatur kien qal lill-imsemmi Scicluna li jekk idahħal lill-konvenuta fit-testment l-appellant jiġi jbati, għax lill-ibnu l-ieħor, il-konvenut, kien diġa' ħafirlu dejn ta' £350, u wara t-testment qallu li ahjar ma għamlux. Irrizulta wkoll li matul l-ahħar sena tal-ħajja tat-testatur il-konvenuta kienet tiffrekwenta assidwament iddar tiegħu u tippresta s-servizzi tagħha. Billi martu hija difettuża fis-smiegh, it-testatur kien irid lill-konvenuta tkun prezenti biex tiegħu l-preskrizzjonijiet tat-tabib, u xtaq li l-istess konvenuta tkompli tassisti lill-martu ta' età avanzata anki wara l-mewt tiegħu. Ma saret ebda prova li kien hemm xi inganni da parti tal-konvenuti, jew ta' ħadd ieħor, li setgħu nfluwenzaw lit-testatur meta ddetta t-testment impunjat;

#### Ikkunsidrat;

Illi, kif ingħad fuq, hemm il-vjolenza li tivvizzja l-kunsens meta t-testatur ma jkunx liberu li jagħzel u jagħmel dak li jixtieq, imma biex jevita l-minaccja ta' dannu gravi, kif fuq speçifikat, jagħzel u jagħmel dak li jrid ħadd ieħor. Izda, kif irriteniet din il-Qorti fit-22 ta' Mejju 1931 in re "Tirchett vs. Mangion" (Vol. XXVIII-I-74), "da tale stato si deve ben discernere l'animo di colui che, pur divisando di fare una data operazione, viene spinto o persuaso a fare altra diversa al fine di accontentare chi lo persuade, come quando trattasi di coniugi: l'una delle volte, pur desiderando di fare una cosa, sceglie l'altra per assecondare la volontà dell'altro coniuge. Quell'atto sarebbe liberamente

voluto da chi l'avesse compiuto. Nè vale il dire daparte di chi l'avesse così eseguito, che ciò compli contro la propria volontà; poichè egli in quel momento fu libero di scegliere quell'atto o uno diverso, ma solo scelse quello per contentare, come nel caso, la moglie, e per vivere in pace e non avere dei contrasti con lei. Cio però non può mai assurgere a quella violenza morale o timore richiesto dalla legge";

Dan jadatta ruħu perfettament għall-każ in kwistjoni u għaċ-ċirkustanzi li kkontribwew biex it-testatur jersaq għat-testment impunjat; anzi hu applikabbli "a fortiori", peress li fil-każ ċitat ġew addotti fatti ta' rilevanza ferm akbar milli f'dan il-każ. Ma jistax, għalhekk, jiġi ritenut li t-testatur għamel dak it-testment kontra l-volontà tiegħu minhabba vjolenza fuq eżerċitata, billi huwa għamel hekk għax xtaqitu martu u ried jikkuntentaha. L-appellant is-sottometta li bilfors kien hemm qerq jew vjolenza biex it-testatur, a preferenza u b'dannu tal-istess appellant, ibbenefika lil mara barranija, għalkemm mart ibnu l-ieħor, bid-dispożizzjonijiet testamentarji mpunjati. Izda, apparti li t-testatur seta' kellu raġunijiet oħra biex jagħmel hekk, fi-assenza ta' provi ta' qerq u vjolenza, jew wiehed minnhom, fuq it-testatur meta għamel it-testment impunjat, dik is-sottomissjoni tal-appellant tirrivela ruħha inaċċettabbli;

Ikkunsidrat;

Illi l-kriterju li għandu jiġi segwit biex il-pretensjoni tal-appellant tista' tiġi aċċettata huwa "che le cause che alterano la volontà del disponente siano tali che il testatore non avrebbe fatto la disposizione se non vi fosse stato tratto nell'errore in cui si trovava dalle violenze che l'hanno ingannato" (Laurent, Vol. II, p. 127). F'dan il-każ, għar-raġunijiet iżjed il-fuq rilevati, ma jistax jingħad li l-volontà tat-testatur ġiet b'xi mod alterata b'qerq jew bi vjolenza; u l-Qorti waslet għal din il-konklużjoni anki wara li hadet in konsiderazzjoni l-età u l-kondizzjoni tat-testatur;

Konsegwentement, it-testatur ghamel it-testment impunjat liberament u volontarjament; u jekk wara huwa ddispjaċieħ li ghamlu, dan ma jfisserx li meta ghamlu kien jinsab vjolemtat jew imqarraq, jew li l-volontà tiegħu kienet tinsab b'xi mod alterata. Jekk verament it-testatur haħ dak id-dispjaċir, huwa kelhu r-rimedju li jagħmel testment ieħor — haħa li ma ghamelx. Il-volontà libera tat-testatur fil-hin li ghamel it-testment ma setgħetx tiġi mħassra jew vizzjata b'resipixxenzi li setgħu graw wara;

### Ikkunsidrat;

Illi dwar sottomissjonijiet oħra tal-appellant fuq l-inkapaċità assoluta tat-testatur, din il-Qorti mhix sejra tittrattjeni ruħha; għaliex, kif ġie rilevat fil-bidu ta' din is-sentenza, dik il-kawżali ma ġietx dedotta f'dan il-gudizzju, u għalhekk ma tistax tittieħed konjizzjoni tagħha;

Għar-raġunijiet fuq miġjuba u għal dawk tal-Ewwel Qorti, safejn kompatibbli;

Tirrespingi l-appell u tikkonferma s-sentenza appellata; bl-ispejjeż kontra l-attur appellant.

---